

Kopja Informali ta' Sentenza



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tad-29 ta' Ottubru, 2009

Citazzjoni Numru. 1554/1995/2

**RUGGIER HOLDINGS COMPANY LIMITED**

VS

Joseph **VELLA** u Gregory *sive* Gori Bonavia, għal kull interess li jista' jkollu, u b'Nota tat-2 ta' Ġunju, 2004, l-istess Gregory *sive* Gori Bonavia assumu l-atti tal-kawża minflok l-imħarrek l-ieħor Joseph Vella li miet fiż-żmien li kienet qiegħda tinstema' l-kawża

**Il-Qorti:**

Rat l-Att taċ-Citazzjoni mressaq fid-19 ta' Ottubru, 1995, li bih u għar-raġunijiet hemm imfissra, l-kumpannija attriċi talbet li din il-Qorti (a) issib li l-imħarrek, jew min

minnhom, ikkommettew spoll bi ħsara għall-istess kumpannija attriċi meta, bil-moħbi, kontra r-rieda tagħha u abbużivament, xeħtu terrapien u materjal li bih ħolqu mogħdija fl-għalqa magħrufa bħala “Ta’ Alla u Ommu”, fil-Magħtab, fil-limiti tan-Naxxar, li tagħha l-kumpannija attriċi hija sid ma’ oħrajn; (b) tordna lill-imħarrkin biex, fiż-żmien qasir u perentorju li jogħgobha tiffissalhom, jerġgħu jagħmlu bi spejjeż tagħhom kulma huwa meħtieġ biex iġibu l-imsemmija għalqa fil-kundizzjoni li kienet qabel u jneħħu l-mogħdija li ħolqu b’mod li jerġgħu jroddu lill-kumpannija attriċi l-pussess li kellha qabel, jekk meħtieġ billi taħtar perit biex jissorvejla x-xogħlijiet meħtieġa; u (ċ) tawtorizza lill-kumpannija attriċi biex, f’każ li l-imħarrkin jonqsu li jwettqu dak lilhom ordnat fiż-żmien lilhom mogħti, tagħmel hi x-xogħol kollu meħtieġ bi spejjeż għall-istess imħarrkin, jekk meħtieġ taħt id-direzzjoni tal-istess perit. Talbet ukoll l-ispejjeż;

Rat in-Nota tal-Eċċezzjonijiet imressqa fid-9 ta’ Frar, 1996, li biha l-imħarrkin laqgħu għall-azzjoni attriċi billi, dwar l-imħarrek Bonavia, talab li jinħeles milli jibqa’ fil-kawża, ladarba huwa m’għandu l-ebda raba’ fl-inħawi u ma għamel l-ebda xogħol li minnu tilminta l-kumpannija attriċi. L-imħarrek Vella laqa’ qal li ma jeżisti l-ebda spoll għaliex il-kuntratt li bih xtara l-għalqa tiegħu kien jagħtih id-dritt li jgħaddi minn fuq l-għalqa tal-kumpannija attriċi (fix-xitwa bir-rigel u fis-sajf bi trakk), u dan kif għarraf lill-istess kumpannija attriċi b’ittra ufficjali mibgħuta fil-15 ta’ Settembru, 1995;

Rat id-degriet tagħha (diversament presjeduta) tas-17 ta’ Ottubru, 1997, li bih ħatret lill-Arkitett u Inġinier Ċivili David Paċe bħala perit tekniku;

Rat ir-Relazzjoni mressqa mill-perit tekniku fl-20 ta’ Settembru, 1999<sup>1</sup>, u minnu maħlufa kif imiss waqt is-smiġħ tal-20 ta’ Jannar, 2000;

---

<sup>1</sup> Paġġ. 145 sa 156 tal-proċess

Rat id-degriet tagħha (diversament presjeduta) tas-17 ta' Marzu, 2000<sup>2</sup>, li bih ħalliet il-kawża għas-sentenza għas-17 ta' Mejju, 2000, bil-fakulta' lill-partijiet li jressqu noti ta' sottomissjonijiet;

Rat id-degriet tagħha (diversament presjeduta) tas-17 ta' Mejju, 2000, li bih waqfet milli tgħaddi għall-għoti tas-sentenza u ordnat lill-perit tekniku biex jidher quddiemha ħalli jagħtiha xi kjarifiki li kienet teħtieg;

Rat it-Twegibiet magħmulin mill-perit tekniku mressaq in eskussjoni mill-imħarrkin waqt is-smiġħ tal-31 ta' Ottubru, 2001<sup>3</sup>;

Rat id-degriet tagħha (diversament presjeduta) tas-16 ta' Jannar, 2002<sup>4</sup>, li bih reġgħet ħatret lill-istess perit tekniku biex jerga' jirrelata wara li jisma' lill-partijiet bil-gurament;

Rat ir-Relazzjoni Ulterjuri mressqa mill-perit tekniku fis-26 ta' Settembru, 2005<sup>5</sup>, u minnu maħlufa kif imiss waqt is-smiġħ tat-23 ta' Marzu, 2006;

Rat id-dikjarazzjoni magħmula mill-avukat tal-imħarrkin waqt is-smiġħ tat-23 ta' Marzu, 2006;

Rat id-dikjarazzjoni magħmula mill-avukat tal-kumpannija attriċi waqt is-smiġħ tal-11 ta' Mejju, 2006;

Rat l-atti kollha tal-kawża u kif ukoll dawk tal-Mandat ta' Inibizzjoni numru 4369/97 dekretat fis-17 ta' Awissu, 1997;

---

<sup>2</sup> Paġ. 166 tal-proċess

<sup>3</sup> Paġ. 175 – 9 tal-proċess

<sup>4</sup> Paġ. 180 tal-proċess

<sup>5</sup> Paġ. 200 – 6 tal-proċess

Rat li l-kawża tħalliet għal-lum għas-sentenza;

***Ikkunsidrat:***

Illi din hija azzjoni ta' spoll. Il-kumpanija attriċi (aktar 'il quddiem imsejġha "RHC") tgħid li l-imħarrkin, jew min minnhom, tefgħu terrapien u materjal ieħor fl-għalqa li hija u oħrajn għandhom fl-inħawi " Ta' Alla u Ommu", fil-Magħtab fil-limiti tan-Naxxar, biex jagħmlu bħal mogħdija biex minnha jidħlu għal raba' li għandhom maġenb dik l-għalqa. Trid li jneħħu kulma għamlu u jroddulha l-pussess sħiħ tal-istess għalqa bħalma kien qabel intefa' l-materjal;

Illi għal din l-azzjoni, l-imħarrkin laqgħu billi ċaħdu li seħħ xi spoll, għaliex, filwaqt li fil-każ tal-imħarrekk Vella, dan kien xtara l-għalqa tiegħu bil-jedd li jgħaddi minn fuq l-għalqa in kwestjoni biex jidħol f'tiegħu, fil-każ tal-imħarrekk Bonavia, la kellu għalqa fil-qrib u lanqas kien għamel xejn minn dak li minnu tilminta RHC;

Illi mill-fatti li joħorġu mill-atti tal-kawża jirrizulta li fl-24 ta' Jannar, 1995<sup>6</sup>, b'kuntratt fl-atti tan-Nutar Pierre Cassar, il-kumpanija attriċi kisbet (fost l-oħrajn) mingħand il-familja Frendo w oħrajn, sehem mhux maqsum minn żewġ għelieqi fil-qasam magħruf bħala "Ta' Alla w Ommu" fil-limiti tan-Naxxar, bil-patti u l-kundizzjonijiet hemm infissra;

Illi bis-saħħa ta' kuntratt fl-atti tan-Nutar Angelo Vella tat-2 ta' Awissu, 1988<sup>7</sup>, l-imħarrekk Vella kien kiseb mingħand wieħed Pietru Micallef u wliedu għalqa magħrufa bħala "Ta' Alla w Ommu", fil-Magħtab, fil-limiti tan-Naxxar, "kif sugġetta għad-dritt ta' passagġ bir-riġel fix-xitwa u fis-sajf bit-truck versu r-raba' ta' Giomaria Micallef" u dan bil-patti u kundizzjonijiet hemm infissra. L-imħarrekk l-ieħor, Gregory Bonavia miżżewweġ lil bint l-imħarrekk Vella<sup>8</sup>;

<sup>6</sup> Dok "A", fl-atti tal-Mandat ta' Inibizzjoni Nru. 4369/97

<sup>7</sup> Dok "A", f'paġġ. 9 sa 12 tal-proċess

<sup>8</sup> Xhieda tiegħu 26.5.1997, f'paġġ. 68 tal-proċess

Illi l-għalqa ta' RHC tmiss mar-raba' tal-imħarrek min-nofsinar u mill-punent<sup>9</sup>;

Illi fil-bidu ta' Settembru, 1995, l-imħarrek Vella ressaq rapport kontra d-direttur ta' RHC (Joseph Oliver Ruggier) fl-għassa tal-Pulizija tal-Mosta dwar twittija ta' mogħdija li huwa kien jgħaddi minnha biex jidhol fir-raba' tiegħu<sup>10</sup>. Ftit jiem wara, Ruggier mar l-għassa u rrapporta lill-imħarrek Bonavia talli kien tefa' terrapien f'art tal-kumpannija tiegħu. Fil-11 ta' Settembru, 1995<sup>11</sup>, RHC bagħtet ittra ufficjali lill-imħarrek biex tinterpellahom ineħħu t-terrapien u biex jieqfu jgħaddu mill-għalqa tagħha. B'ittra ufficjali tal-15 ta' Settembru, 1995<sup>12</sup>, l-imħarrek warrbu t-talbiet ta' RHC. Il-kawża nfetħet fid-19 ta' Ottubru, 1995;

Illi għal dak li jirrigwarda l-aspetti legali tal-każ, jingħad li għall-azzjoni mibdija minn RHC huwa meħtieġ jintwera li kellha pussess tal-art, ta' liema għamla jkun, kif maħsub fl-artikolu 535 tal-Kodiċi Ċivili, għal liema azzjoni japplika wkoll l-artikolu 791 tal-Kapitolu 12 tal-Liġijiet ta' Malta. Din l-azzjoni hija waħda minn erba' azzjonijiet possessorji li l-Kodiċi Ċivili tagħna jagħraf li jistgħu jittieħdu għall-ħarsien tal-pussess;

Illi huwa stabilit li l-azzjoni ta' spoll hija msejsa fuq l-ordni pubbliku u hija maħsuba bħala azzjoni mħaffa u effikaċi biex ma tħalli 'l ħadd li jieħu l-liġi b'idejh u jxekkel stat ta' fatt, u biex, jekk dan isir, min ikun għamel dan l-att jerga' jqiegħed kollox minnufih kif kien, qabel kull indaġni oħra<sup>13</sup> (*spoliatus ante omnia restituendus*). F'din l-azzjoni huwa meħtieġ jiġu ippruvati tliet (3) elementi, u jiġifieri (a) il-pussess; (b) it-teħid tiegħu b'għamil tal-imħarrek u (ċ) li l-azzjoni nbdiel fi żmien xahrejn minn dak it-teħid;

Illi biex isseħħ l-azzjoni tal-ispoll huwa meħtieġ ukoll li t-tliet elementi msemmija hawn ikunu kollha pruvati li

<sup>9</sup> Dok "VER1", f'paġ. 89 tal-proċess

<sup>10</sup> Xhieda ta' P.S. 498 Joseph Sammut 26.5.1997, f'paġ. 73 tal-proċess

<sup>11</sup> Dok "JOR1", f'paġ. 22 tal-proċess

<sup>12</sup> Dok "JOR2", f'paġ. 23 tal-proċess

<sup>13</sup> Ara App. Ċiv. 9.3.1992 fil-kawża fl-ismijiet *Cardona vs Tabone et* (mhux pubblikata)

jeżistu, b'mod illi jekk jinstab li xi wieħed minn dawn l-elementi jkun nieqes l-azzjoni taqa' minħabba n-nuqqas ta' wieħed mill-elementi meħtieġa mingħajr ma jkun hemm bżonn li wieħed jistħarreg jekk jikkonkorrux l-elementi l-oħrajn tal-pussess u tal-għamil li bih il-pussess ikun ittieħed;

Illi dwar l-ewwel element, huwa meħtieġ li jintwera li, fil-waqt li sar l-għamil ilmentat, il-parti attriċi kienet fil-pussess imqar materjali jew ta' fatt tal-ħaġa li hija tgħid li tkun tnaqqset it-tgawdija jew il-pussess tagħha mill-għamil tal-parti mħarrka<sup>14</sup>. Minbarra dan, il-pussess ma għandux ikun ekwivoku imma fid-dieher, ukoll jekk ikun għal waqt qasir<sup>15</sup>, u l-Qorti għandha tillimita ruħha biss biex tqis il-fatt tal-pussess<sup>16</sup> u dak tal-ispoll<sup>17</sup>. Mhux meħtieġ li l-pussess li jista' jitħares minn azzjoni bħal din ikun wieħed esklussiv<sup>18</sup> u l-ispoll jimmaterjalizza wkoll meta jkun hemm imqar ċaħda parzjali ta' pussess<sup>19</sup>;

Illi huwa magħruf ukoll li din l-azzjoni tħares il-pussess ta' eżerċizzju ta' dritt. B'mod partikolari, jista' jkun il-każ fejn persuna jkollha pussess jew detenzjoni ta' jedd maħluq minn stat ta' fatt;

Illi l-ligi għandha dispożizzjoni speċifika għall-każ ta' kif jitqies il-pussess f'każ ta' servitu<sup>20</sup> wkoll. Iżda l-iżjed ħaġa rilevanti għall-finijiet tal-każ li għandha quddiemha l-Qorti illum hu li wieħed jista' jitkellem dwar pussess tutelabbli wkoll fejn tali eżerċizzju ta' jedd ma jkunx immissel minn titolu, li n-nuqqas tiegħu m'huwiex ta' xkiel għall-eżerċizzju tar-remedium spoli<sup>21</sup>;

Illi din il-Qorti tqis li jekk għandu jingħata tifsir sewwa tal-azzjoni possessorja tal-ispoll maħsuba fl-artikolu 535, din għandha tiġi mfissra kif riedha l-legislatur. Kien għalhekk li dak l-artikolu suppost jinqara flimkien mal-imsemmi

<sup>14</sup> App.: 26.1.1996 fil-kawża fl-ismijiet *J. Vassallo Gatt noe vs J. Camilleri pro et noe* (Kollez. Vol.: LXXX.ii.306)

<sup>15</sup> P.A. : 21.2.1983 fil-kawża fl-ismijiet *G.M. Tonna vs G.M. Tonna* (mhix pubblikata)

<sup>16</sup> App.: 4.12.1998 fil-kawża fl-ismijiet *J. Aquilina noe et vs L. Debono* (Kollez. Vol:LXXXII.ii.1217)

<sup>17</sup> P.A. 12.6.1998 fil-kawża fl-ismijiet *J. Ċilia et vs L. Camilleri et* (mhux pubblikata);

<sup>18</sup> P.A.: 21.1.1994 fil-kawża fl-ismijiet *A. Pisani et vs V. Farrugia* (mhux pubblikata);

<sup>19</sup> P.A. 16.1.1965 fil-kawża fl-ismijiet *Cutajar vs Muscat* (Kollez. Vol: XLIX.ii..666)

<sup>20</sup> Art. 537 tal-Kap 16

<sup>21</sup> App. Ċiv 21.4.1947 fil-kawża fl-ismijiet *Cortis et vs Sammut* (Kollez. Vol: XXXIII.i.55)

artikolu 791 tal-Kap 12, li jillimita l-għamla ta' eċċezzjonijiet li jistgħu jittellgħu kontra l-attur għal dawk strettament ta' natura dilatorja<sup>22</sup>. B'mod partikolari, għall-azzjoni ta' spoll, l-imħarrek ma jistax iwieġeb jew jilqa' billi jgħid li l-att tiegħu kien wieħed leġittimu, għaliex dik id-difiża tappartieni lill-ġudizzju petitorju<sup>23</sup>. Għaldaqstant ukoll, il-mottiv li jkun ġiegħel jew anima lill-imħarrek biex iwettaq l-għamil li jnaqqas il-pussess ma jiswa xejn biex itaffi jew ixejjen is-sanzjoni li l-azzjoni ta' spoll iġġib magħha<sup>24</sup>, jiġifieri dik li l-persuna mneħħija mill-pussess għandha titqiegħed lura f'dak il-pussess sħiħ u bla mittiefes qabel kull haġa oħra<sup>25</sup>;

Illi f'dan il-każ, jidher bla ebda dubju li RHC mhux biss kellha l-pussess tal-art mertu tal-każ, imma saħansitra l-jedd ta' proprjeta' flimkien ma' oħrajn. Filwaqt li jidher li jagħrfu t-titolu ta' RHC, l-imħarrek jgħidu, madankollu, li dik l-art hija suġġetta għal servitu' ta' mogħdija favur tagħhom u ta' oħrajn. Fuq kollox, l-imħarrek Vella jisħaq li huwa m'għamel l-ebda xogħlijiet f'raba' li kien fil-pussess ta' RHC;

Illi dwar il-pretensjoni tal-jedd tal-mogħdija, l-Qorti ssib li tali pretensjoni ma tirriżultax mistħoqqa, minbarra li hija difiża li tmur lil hinn minn dawk li jistgħu jitressqu f'din il-kawża u posthom huwa f'azzjoni petitorja<sup>26</sup>. Fit-tieni lok, jidher li l-fehmiet tal-perit tekniku fiż-żewġ relazzjonijiet impressqin minnu u mtennija fit-tweġibiet li huwa ta bħala xhud eskuss mill-imħarrek, jeskludu li l-art ta' RHC hija b'xi mod mgħobbija b'xi jedd ta' mogħdija jew li l-pussess ta' RHC fuq l-art tagħha huwa b'xi mod ristrett;

Illi, minn dawn ir-riżultanzi, din il-Qorti għalhekk issib li, għalkemm għal żmien ta' ftit xhur qabel seħħew il-ġrajja, RHC seħħilha turi li hija kellha l-pussess meħtieġ fuq l-art in kwestjoni biex tissoddisfa l-ewwel element tal-azzjoni mibdija minnha;

<sup>22</sup> App. Ċiv. 2.11.1994 fil-kawża fl-ismijiet *Aġius et vs Aġius et* (Kollez. Vol: LXXVIII.i.319)

<sup>23</sup> P.A. 4.2.1958 fil-kawża fl-ismijiet *Delia vs Schembri et* (Kollez Vol: XLII.ii.900)

<sup>24</sup> App. Ċiv. 9.3.1992 fil-kawża fl-ismijiet *C. Cardona vs F. Tabone et*, fuq imsemmija

<sup>25</sup> Ara P.A. NA 15.10.1998 fil-kawża fl-ismijiet *Nażzareno Attard vs Francis Attard* (mhix pubblikata)

<sup>26</sup> Sentenza dwar din il-kwestjoni qiegħda tingħata llum ukoll f'kawża oħra (Ċitazz. 2152/97JRM) bejn l-istess partijiet

Illi ġie sugġerit f'isem l-imħarrek li jekk saru xogħlijiet, dawn saru 'l barra mill-ġid li kien fil-pussess ta' RHC, u għalhekk ma jistax jitqies bħala xogħol li naqqas il-pussess tagħha. Dan l-argument ma jistax ikollu siwi wisq, għaliex f'azzjoni ta' spoll iċ-ċaħda jew tnaqqis ta' pussess isseħħ ukoll jekk issir xi ħaġa li b'xi mod twaqqaf jew ixekkel id-dhul għal jew aċċess minn dak il-ġid. Imkien ma jingħad fil-liġi li x-xogħol ilmentat irid isir ġewwa l-ġid possedut: per eżempju, twaħħil ta' katnazz ma' bieb ta' post li għalih wieħed kellu l-aċċess jikkostitwixxi għamil spoljattiv daqs kull xkiel effettiv ieħor għad-dhul, ukoll jekk il-katnazz jitwaħħal fuq barra tal-post. Dan jingħad apparti l-fatt stabilit mill-perizji li juri li t-tfiġh tat-terrapien u t-twittija tal-mogħdija għaddejjin ukoll minn ġol-art ta' RHC;

Illi fid-dawl tal-konsiderazzjonijiet li għadhom kemm saru, din il-Qorti ssib li ma tistax taqbel mal-imħarrek meta jeċepixxu li kien jonqos fil-kumpannija attriċi l-element tal-pussess li jsejjes l-azzjoni tagħha safejn din l-eċċezzjoni trid li jingħaraf dritt ta' servitu' ta' mogħdija fuq l-istess art;

Illi, dwar it-tieni element, huwa meħtieġ li jintwera li l-għamil spoljattiv ikun wieħed arbitrarju u magħmul kontra r-rieda tal-possessor b'mod li jista' jagħti lok għal azzjoni ta' danni kontra min ikun wettqu<sup>27</sup>. Huwa wkoll maħsub li l-għamil irid ikun wieħed vjolenti jew imqar mistur għall-għarfien tal-persuna li kellha l-pussess<sup>28</sup>;

Illi, ġie mfisser ukoll li l-kliem "*vis aut clam*" li jirradikaw dan l-element tal-azzjoni, mhux tabilfors jissarraf f'għamil ta' tkissir jew qerda ta' oġġett miżmum mill-attur jew li fih huwa jgarrab xi ħsara fiżika, għaliex huwa biżżejjed li l-għamil spoljattiv isir kontra r-rieda tiegħu jew mingħajr ma jitħalla jintebah bih<sup>29</sup>;

Illi f'dan il-każ, intwera ċar li meta sar ix-xogħol tat-tqegħid tat-terrapien fuq l-art ta' RHC (li f'dik il-parti hija art xagħrija jew *garigue*), dan ma sarx bl-għarfien tagħha.

<sup>27</sup> P.A. 30.4.1991 fil-kawża fl-ismijiet *J. Vella pro et noe. vs S. Micallef* (Kollez. Vol: LXXV.iii.695)

<sup>28</sup> App. Civ. 9.1.1976 fil-kawża fl-ismijiet *A. Mizzi noe vs R. Clark noe* (mhix pubblikata)

<sup>29</sup> App. Civ. 20.1.1961 fil-kawża fl-ismijiet *Desira vs Lungaro* (Kollez. Vol: XLV.i.19)



Għall-kuntrarju, tressqet xhieda<sup>30</sup> li turi li, għall-ewwel, ix-xogħol li sar fuq l-art ta' RHC tneħħa mill-istess kumpannija biex imbagħad, f'it tal-jien wara, reġa' sar mill-ġdid mill-imħarrek;

Illi hemm provi li juru li dak ix-xogħol sar mill-imħarrek Vella<sup>31</sup>. Huwa minnu li l-imħarrek u xhud imressqin minnhom jgħidu li kienu ilhom żmien jgħaddu minn fuq l-art mertu tal-każ sa minn żmien twil qabel ma' RHC xtratha, iżda huwa daqstant ieħor minnu li x-xogħlijiet li tilminta minnhom RHC saru sewwasew fiż-żmien qrib il-bidu ta' Settembratal-1995, jgħifieri meta hija kienet ilha f'it xhur li xtrat l-art. Minbarra dan, RHC tilminta mill-materjal imqiegħed fuq l-art tagħha u mit-twaqqigħ ta' xi ħitan tas-sejjeħ u mhux mill-fatt li xi ħadd fettillu jgħaddi minn fuq l-art tagħha meta ma kien ikun hemm ħadd jara x'qed jgħiri;

Illi joħroġ mill-provi mressqa li x-xogħlijiet imsemmija effettivament jokkupaw parti mill-art ta' RHC u jnaqqsu l-użu sħiħ tagħha min-naħa tas-sidien, u wkoll li x-xogħol li sar huwa wieħed li jidher;

Illi dawn il-kostatazzjonijiet kollha jwasslu lill-Qorti biex issib li t-tieni element tal-azzjoni attriċi wkoll huwa ippruvat kif għandu jkun;

Illi dwar it-tielet element, il-liġi trid li l-azzjoni għat-tneħħija tal-effetti tal-ispoll għandha tinbeda fi żmien xahrejn. Dan iż-żmien huwa meqjus bħala terminu ta' dekadenza. Bħal kull wieħed ieħor mill-elementi tal-azzjoni, dan il-fatt għandu jgħi pruvat mill-attur. Iżda meta l-kwestjoni taż-żmien tittella' mill-imħarrek bis-saħħa ta' eċċezzjoni, allura l-prova li l-azzjoni ta' spoll privileġġat saret barra żmienha taqa' fuq l-istess imħarrek, kif jipprovdi l-artikolu 562 tal-Kapitolu 12 tal-Liġijiet ta' Malta<sup>32</sup>;

Illi fil-każ li għandha quddiemha l-Qorti, dan l-element ukoll jidher li jinsab muri kif imiss. Filwaqt li RHC wriet

<sup>30</sup> Xhieda ta' Joseph Oliver Ruggier 17.3.1997, f'pag. 28 tal-proċess

<sup>31</sup> Xhieda tal-imħarrek Bonavia 26.5.1997, 27.10.2004 u 15.6.2005, f'pagġ. 64, 66, 71, 218 u 232 tal-proċess

<sup>32</sup> App. Ċiv. 18.6.1993 fil-kawża fl-ismijiet *N. Vassallo vs F. Esposito* (mhux pubblikata)

Kopja Informali ta' Sentenza

biċ-ċar meta seħħew il-ġrajja li wassluha biex tiftaħ din il-kawża, l-imħarrek ma jmieru xejn minn dan;

Illi għalhekk il-Qorti ssib li t-tielet element tal-azzjoni attriċi jirriżulta msejjes ukoll;

Illi għal dak li jirrigwarda **l-ewwel eċċezzjoni** relattivament għall-imħarrek Bonavia, il-provi juru qagħda għal kollox differenti minn dak allegat fl-istess eċċezzjoni. Mix-xhieda tal-istess imħarrek Bonavia<sup>33</sup> joħroġ ċar li huwa kien ilu żmien jidhol fir-raba' ta' l-imħarrek Vella u dan baqa' jagħmlu wkoll wara li Vella miet. Stqarr ukoll li huwa jinqeda bix-xogħlijiet magħmulin mill-imħarrek Vella u għalhekk li huwa wkoll kompliċi fl-għamil spoljattiv. Minbarra f'dan, Bonavia assuma l-atti tal-kawża wara l-mewt tal-imħarrek Vella u baqa' jieħu parti attiva mhux biss fil-kawża imma wkoll f'dak li jsir fil-qasam tar-raba' mertu tal-każ;

Illi minħabba f'hekk, l-imsemmija eċċezzjoni mhux ta' min joqgħod fuqha u sejra titwarrab;

Għal dawn ir-raġunijiet, il-Qorti qegħda taqta' u tiddeċiedi l-kawża billi:

**Tilqa' l-ewwel talba attriċi** u tiddikjara li l-imħarrek wettqu spoll bi ħsara għall-kumpannija attriċi meta, kontra r-rieda tal-istess kumpannija, abbużivament xeñtu terrapien u materjal u ġarrfu ħitan fl-art tal-istess kumpannija fl-inħawi magħrufa bħala "Ta' Alla w Ommu", fil-Magħtab, limiti tan-Naxxar, fl-ewwel jiem ta' Settembru tal-1995;

**Tilqa' t-tieni talba attriċi** u tordna lill-imħarrek Bonavia li jerga' jqiegħed kollox kif kien qabel ma saru l-imsemmija xogħlijiet u dan fi żmien tletin (30) jum minn meta din is-sentenza tgħaddi f'gudikat, liema xogħlijiet iridu jsiru bi spejjeż tal-istess imħarrek u taħt is-superviżjoni tal-perit arkitett David Paċe;

---

<sup>33</sup> Xhieda tiegħu 26.5.1997, 27.10.2004, 1.4.2005 u 15.6.2005, f'paġġ. 68, 218, 225 u 233 tal-proċess

Kopja Informali ta' Sentenza

**Tilqa' t-tielet talba attriċi**, f'każ li l-imħarrek jonqos li jagħmel dak lillu ordnat fiż-żmien lillu mogħti;

**Tiċhad l-eċċezzjonijiet** tal-imħarrek billi m'humiex mistħoqqa; u

**Tikkundanna lill-imħarrek** iħallsu l-ispejjeż tal-kawża flimkien bejniethom.

**Moqrija**

**< Sentenza Finali >**

-----TMIEM-----